



Fiskimálaráðið

Dagfesting: 10. apríl 2018

Mál nr.: 18/00039-6

Málsviðgjört: RR/KM

Uppskot til

Kunngerð

um

menningarkvotur av makreli, norðhavssild og svartkjafti við fiskiförum undir føroyskum flaggi í 2018

Við heimild í § 60, stk. 4 og § 62, stk. 1 í løgtingslóg nr. 161 frá 18. desember 2017 um fyrisiting av sjófeingi verður ásett:

Virkið

§ 1. Henda kunngerð ásetir nøgd, mannagongd og treytir í sambandi við viðgerð og avgerð um, eftir umsókn, at játta menningarkvotur eftir makreli, norðhavssild og svartkjafti í 2018 til vinnuligar menningarætlanir í ávísum øki ella økjum kring landið.

Menningarkvotur 2018

§ 2. Tøka nøgdin til menningarkvotur í 2018 er: 41.912 tons av svartkjafti, 8.749 tons av makreli og 7.173 tons av norðhavssild.

Mannagongd og treytir

§ 3. Menningarkvotur, sambært § 2, kunnu eftir umsókn um vinnuligar menningarætlanir játtast til persónar og feløg, ið lúka treytirnar í § 5, stk. 1, §§ 6, 7 og 9 og § 51, stk. 2 í løgtingslógini.

§ 4. Menningarkvota, sambært § 2, kann játtast til vinnuligar menningarætlanir fyri 1 ár, 2 ár, 3 ár ella 4 ár. Av samlaðu nøgdini

fyri hvørt fiskaslag skal í minsta lagi $\frac{1}{4}$ av tonsunum latast fyri 1 ár.

Stk. 2. Menningarkvota, ið verður játtað fyri 2, 3 ella 4 ár, verður seinnu árin lútað í sama lutfalli, prosentparti, av samlaðu føroysku kvotuni av ávísa fiskaslagnum, sum kvotan hevði fyrsta árið.

Stk. 3. Menningarætlanir, ið kvota er játtað til fyri 2, 3 ella 4 ár, skulu eftirmetast við ársbyrjan árið, ella árin, eftir, hon er játtað. Latast skal ein ávegis frágreiðing, ið lýsir, hvussu kvotan er nýtt sambært menningarætlanini og treytunum fyri játtanini.

Stk. 4. Um avgerandi treytir fyri játtanini til menningarkvotu sambært menningarætlanini ikki eru hildnar, ella um kvota als ikki er nýtt undanfarna ár, samstundis sum ongi ella lítill útlit eru fyri, at kvotan verður nýtt, kann landsstýrismaðurin nokta at endurnýggja ella lutvíst endurnýggja kvotuna.

§ 5. Fiskimálaráðið lýsir alment eftir umsókn um menningarkvotu, har kunnað verður um umsóknarfrest, krøv til umsóknina og um upplýsingar, ið skulu latast við umsóknini o.tíl.

§ 6. Ein umsókn um menningarkvotu skal sum minstamark hava hesar upplýsingar:

- 1) Umsóknin skal lýsa í hvørjum øki ella økjum í landinum menningarætlanin verður framd.
- 2) Umsóknin skal nágreiniliga lýsa eina vinnuliga menningarætlan í ávísum øki ella økjum í landinum, sum menningarkvotan skal nýtast til.
- 3) Umsóknin skal lýsa, hvørja nøgd av fiskaslagnum ella nøgdir av fiskasløgum, søkt verður um og fyri hvat áramál.
- 4) Umsóknin skal lýsa, hvussu menningarætlanin, ið kvotan skal nýtast til, kann skapa virðisøking, virksemi, arbeiðspláss, førleikamenning og inntøkur í ávísa økinum ella økjum í landinum.
- 5) Umsóknin skal lýsa virkisætlan og fíggarætlan og ymsu tættirnar í menningarætlanini, harundir hvussu kvotan er ætlað at verða nýtt og virðisøkt frá veiði til hagreiðing, virking, sølu, marknað o.a.
- 6) Metingarnevndin kann seta seg í samband við umsøkjara við umbøn um fleiri upplýsingar, nágreiningar ella annað tilfar enn tað, ið latið er við umsóknini.

Metingarnevndin

§ 7. Viðgerð og tilmæli um at játta menningarkvotu verður gjørt av eini metingarnevnd við serkunnleika. Í metingarnevndini eru 3 limir.

Landsstýrismaðurin tilnevnr limir og varalimir.

Stk. 2. Limir og varalimir skulu hava serkunnleika, royndir og innlit í:

- a) Økismenning og samfelagsliga og strategiska týðningin av vinnuligari menning í økjum í landinum.
- b) Fiskivinnubúskap, nýskapan og virðisøking innan veiði, hagreiðing, virking, sølu, marknaðarføring o.a.
- c) Fígging, vinnubúskap, rakstrarætlanir o.a.

Stk. 3. Metingarnevndin skal hava góðar førleikar at meta um verkætlanir við denti á

burðardyggar ætlanir, virðisvøkstur, nýskapan, førleikamenning, arbeiðsmøguleikar og inntøkumøguleikar í økjum.

Stk. 4. Nevndin kann útvega sær aðra serkøna hjálp at meta um ymsar tættir í umsóknum.

Stk. 5. Allar upplýsingar frá umsøkjara verða viðgjørðar í trúnaði.

Stk. 6. Høvuðsgrundgevingarnar fyri tilmælunum um at játta menningarkvotu verða almannakunngjørðar.

§ 8. Metingarnevndin skal ítøkiliga grunda sína viðgerð og tilmæli um játtan á treytir og metingargrundarlag, ið eru ásett í skjali 1 til hesa kunngerð.

Stk. 2. Tey landafrøðiligu øki, ið viðgerðin hjá metingarnevndini verður grundað á, eru allýst í skjali 2 til hesa kunngerð.

Stk. 3. Ein menningarætlan kann tó fevna um partar av einum øki, har treytirnar eru loknar, ella um fleiri øki ella partar av fleiri landafrøðiligum økjum, ið lúka treytirnar.

§ 9. Fiskimálaráðið tekur endaliga avgerð til innkomnar umsóknir eftir tilmæli frá metingarnevndini.

§ 10. Menningarkvota verður latin sum felagskvota til ávísu vinnuligu menningarætlanina við teimum treytum, ið eru við játtanini og kann ikki avhendast.

§ 11. Fiskiskapur av rættindum, útlutað sum menningarkvota sambært hesi kunngerð, kann bert fara fram við fiskiførum undir føroyskum flaggi, og sum – samsvarandi avgerð hjá Fiskimálaráðnum – hava fingið fiskiloyvi frá Vørn.

Stk. 2. Bert persónar og feløg, ið lúka treytirnar í § 5, stk. 1, §§ 6, 7 og 9 og § 51, stk. 2 í løgtingslógini kunnu fáa fiskiloyvi.

Stk. 3. Fiskiskip undir føroyskum flaggi kunnu bert byrja fiskiskap í norskum sjógvi, íslenskum sjógvi, russiskum sjógvi, ES sjógvi ella NEAFC skipanarøkinum, um Vørn hevur vátað, at tey eru á lista yvir fiskifør, sum Noreg, Ísland, Russland ella ES hava givið loyvi at

fiska í teirra sjóðki, ella eru fráboðað
NEAFC at fiska í NEAFC skipanarøkinum.

Gildiskoma

§ 12. Henda kunngerð kemur í gildi dagin
eftir, at hon er kunngjørd.

Fiskimálaráðið, xx. apríl 2018

Høgni Hoydal
landsstýrismaður

/ Rógvi Reinert

Metingarnevndin

Treytir og metingargrundarlag í sambandi við innkomnar umsóknir, § 13.

Í fyrsta umfari skal ein umsókn um menningarkvotu lúka minst eina av treytunum til øki.

(A): Hvussu er støðan viðvíkjandi:

- 1) Avmarkaðari atgongd til sjófeingi,
- 2) ella stórum arbeiðsloysi,
- 3) ella støðugt minkandi fólkatáli

í tí økinum, har virksemi og verkætlan verða framd, í mun til onnur øki.

Síðani skulu umsóknirnar viðgerast og metast við grundarlagi í sjálvari menningarætlanini við treytum til verkætlan og virksemi.

(B): Í hvussu stóran mun stuðlar verkætlanin og virksemið, ið umsóknin fevnir um, undir:

- 4) Virðisøking,
- 5) arbeiðsmøguleikar,
- 6) inntøkumøguleikar,
- 7) nýskapar og førleikamenning,
- 8) samfelagsliga menning,
- 9) eina burðardygg og varandi gongd

í tí økinum, har virksemi og verkætlan verða framd.

(C): Heildarmeting. Niðurstøðan av viðgerðini skal byggja á eina heildarmeting av menningarætlanini og verkætlanini grundað á punktini 4-9.

Viðgerðin og metingin um atgongd til sjófeingi skal grundast á ítøkiligt hagtalsgrundarlag. Tilfarið um atgongd til sjófeingi fevnir um avreiðingarvirði av veiðu í 2016 sett í mun til vinnufeløg og tey øki, har tey eru skrásett. Harnæst fevnir tilfarið eisini um virðisvøkstur, ið framleiðsluvirki í fiskivinnuni á landi høvdu í 2016. Hesi tøl eru somuleiðis skipað í mun til tey øki, har framleiðsluvirki eru skrásett. Hagtalstilfarið, í sambandi við meting av sjófeingi, eru avreiðarhagtøl frá Vørn og grannskoðaðir roknskapir fyri vinnuvirki.

Meting av arbeiðsloysi og fólkatáli byggir á tilfar frá Hagstovu Føroya.

Økisuppbýti

Høvuðsøki

Landafrøðiliga verða høvuðsøkini, ið viðgerðin í metingarnevndini verður grundað á, hesi:

1. Suðuroy
2. Sandoy
3. Streymoy suður
4. Streymoy norður
5. Vágoy
6. Eysturoy
7. Norðoyggjar

Um øki 2:

Bygdirnar í Sandoyggi, Skúvoy og Stóra Dímun.

Um øki 3:

Nólsoy, Hestur, Koltur, Kirkjubøur, Velbastaður, Syðradalur, Norðradalur, Argir, Tórshavn, Hoyvík, Hvítanes, Sund, Kaldbaksbotnur, Kaldbak, Signabøur, Oyrareingir, Kollafjørður.

Um øki 4:

Øki í Streymoynni, ið ikki er fevnt av øki 3.

Um øki 5:

Bygdirnar í Vágoynni og Mykines.

Øki

Hóast viðgerðin hjá metingarnevndini skal byggja á nevndu høvuðsøki, so kann ein ætlan verða grundað á smærri øki, ið er partur av einum høvuðsøki. Eru treytirnar, sum settar eru til menningarkvotur loknar í minna økinum, sum partur av størri økinum, so kann ein kvota lutast til hetta økið serskilt.

Dømi um serstøk øki, innanhýsis í høvuðsøkinum, kunnu vera øki, ið landafrøðiliga eru avsíðis, hava vánaligt flutningssamband ella víkja frá høvuðsøkinum viðvíkjandi atgongd til sjófeingi, broyting í fólkatáli og arbeiðsloysi.

Ein menningarkvota kann latast til fleiri høvuðsøki ella øki.